



દાખલ તારીખ	૨૫-૦૮-૨૦૨૫
રજીસ્ટરે લીધા તારીખ	૨૫-૦૮-૨૦૨૫
ફેસલ તારીખ	૨૩-૦૪-૨૦૨૬
સમયગાળો	વર્ષ માસ દિવસ ૦૦ ૦૬ ૨૮

કુતિયાણાના મહે.જ્યુડીશીયલ મેજીસ્ટ્રેટ ફર્સ્ટ ક્લાસ સાહેબની કોર્ટમાં.,
મુ.કુતિયાણા.

ફોજદારી કેસ નં.: ૬૬૬/૨૦૨૫

આંક:-

ફરીયાદી :- શ્રી સરકાર

વિરુદ્ધ

આરોપી :- લખમણ મુરુભાઈ ઓડેદરા
ઉ.વ.૩૬, ઘંઘો-ખેતી
મુળ રહે. ગોસાગામ તા.જી.પોરબંદર
હાલ રહે.કુતિયાણા પુજારીવાવ વાડી વિસ્તાર,
તા. કુતિયાણા, જી.પોરબંદર.

ગુનો :- ધી ગુજરાત પ્રોહીબીશન એક્ટની કલમ-૬૫ (એએ) મુજબ.

સરકાર તરફે વિ. એ.પી.પી.શ્રી જે.કે.પંડયા.

આરોપી તરફે વિ.વ.શ્રી ડી.કે.સોંદરવા.

-: હ ર ા વ :-

(૧) ફરીયાદપક્ષના કેસની ટુંકમાં હકીકત એવી છે કે, આ કામનાં આરોપીએ ગઈ તા.૨૫/૦૬/૨૦૨૫ નાં રોજ કલક ૧૭:૫૦ વાગ્યાના સુમારે કુતિયાણા પસવારી વાંક પાસે જાહેરમાં રોડ પર ગેરકાયદેસર વગર પાસ પરમીટે પોતાના કબજામાં દેશી પીવાનો દારૂ લીટર-૦૧ કિં.રૂ.૨૦૦/- નો મુદ્દામાલ રાખી મળી આવી પકડાઈ જઈને ધી ગુજરાત પ્રોહીબીશન એક્ટની કલમ-૬૫(એએ) મુજબનો શિક્ષાપાત્ર ગુન્હો કરેલ, જે બાબતે ફરીયાદીએ કુતિયાણા પોલીસ સ્ટેશનમાં ફરીયાદ આપતાં પ્રોહીબીશન ગુના રજી.નં.-૧૧૨૧ ૮૦૦૪૨૫૦૩૨૨/૨૦૨૫ થી ફરીયાદ નોંધી ત.ક. અમલદારે આ ગુનાની તપાસ કરતાં આરોપી સામે પુરતો પુરાવો જણાય આવતા આરોપી વિરુદ્ધ મથાળે દર્શાવેલ ગુના સબબ અત્રેની અદાલતમાં બી.એન.એસ.એસ. ની કલમ-૧૮૩ મુજબ ચાર્જશીટ કરેલ છે.

(૨) આરોપીને સમન્સની બજવણી થતાં આરોપી અદાલત સમક્ષ હાજર થયેલ અને ત્યારબાદ તેને પોલીસ પેપર્સની નકલ તથા વકીલની સવલત મળેલ છે જેની ખાત્રી કરી આરોપી સામે ઉપરોક્ત ગુના સબબનું વિગતવારનું તહોમતનામું આંક-૦૫ થી ફરમાવેલ છે અને આ તહોમતનામું આરોપીને વાંચી સંભળાવી સમજાવીને આંક-૦૬ મુજબ આરોપીનો પ્રાથમિક જવાબ લેતાં આરોપીએ ગુનો કર્યાનો ઈન્કાર કરેલ, જેથી આ કામે ઈન્સાફી કાર્યવાહી આગળ ચલાવવામાં આવેલ છે.

(૩) ફરીયાદપક્ષ તરફે પોતાના કેસના સમર્થનમાં નીચે મુજબનો મૌખિક તેમજ દસ્તાવેજી પુરાવા રજુ કરેલ છે.

-: મૌખિક પુરાવો:-

અનુ.નં.	આંક	સાહેદનું નામ	વિગત
(૧)	૦૭	આનંદ ખીમાભાઈ સોંદરવા	પંચસાહેદ
(૨)	૧૦	વિજયભાઈ ખીમાભાઈ ભાઈ ગાગીયા	ફરીયાદી
(૩)	૧૨	કિશનકુમાર નથુભાઈ બાંટવા	ત.ક.અધિકારી

-:દસ્તાવેજી પુરાવો :-

અનુ.નં.	આંક	દસ્તાવેજની વિગત
(૧)	૦૮	મુદ્દામાલ રીકવર કર્યા અંગેનું પંચનામું
(૨)	૧૧	અસલ ફરીયાદ
(૩)	૧૩	F.S.L. રીપોર્ટ

આ કામમાં ફરીયાદપક્ષે ઉપરોક્ત પુરાવા સિવાય બીજો કોઈ પુરાવો રજુ થયેલ નથી અને વિ.એ.પી.પી.શ્રીની મૌખિક વિનંતીથી ફરીયાદપક્ષનો પુરાવો બંધ કરેલ છે.

(૪) આ કામમાં આરોપીનું આંક-૦૬ ના સાંઘણા લગત બી.એન.એસ.એસ.ની કલમ-૩૫૧ અન્વયે વિશેષ નિવેદન નોંધતા આરોપીએ ફરીયાદપક્ષની હકીકતોનો તેમજ તેઓની સામેના પુરાવાનો ઈન્કાર કરેલ છે અને વિશેષમાં જણાવેલ છે કે, તેઓ નિર્દોષ છે અને તેઓએ આવો કોઈ ગુનો કરેલ નથી.

(૫) આ કામમાં ફરીયાદપક્ષે વિ.એ.પી.પી.શ્રીને તથા આરોપી તરફે વિ.વ.શ્રીને સાંભળ્યા.

(૬) ઉપરોક્ત હકીકત, તેમજ રજુ થયેલ પુરાવો અને કાયદાની જોગવાઈઓ ધ્યાને લેતાં આ કેસના નિર્ણય માટે આ કોર્ટ સમક્ષ નીચે મુજબના મુદાઓ ઉપસ્થિત થાય છે.

મુદાઓ

(૧) શું ફરીયાદપક્ષ એ હકીકત નિઃશંકપણે પુરવાર કરે છે કે, આ કામનાં આરોપીએ ગઈ તા.૨૫/૦૬/૨૦૨૫ નાં રોજ કલાક ૧૭:૫૦ વાગ્યાના સુમારે કુતિયાણા પસવારી વાંક પાસે જાહેરમાં રોડ પર ગેરકાયદેસર વગર પાસ પરમીટે પોતાના કબજામાં દેશી પીવાનો દારૂ લીટર-૦૧ કિં.રૂ.૨૦૦/- નો મુદ્દામાલ રાખી મળી આવી પકડાઈ જઈને ધી ગુજરાત પ્રોહીબીશન એક્ટની કલમ-૬૫(એએ) મુજબનો શિક્ષાપાત્ર ગુન્હો કરેલ છે?

(૨) શું હુકમ ?

(૭) ઉપરોક્ત મુદાઓ પરત્વે આ કોર્ટનો નિર્ણય તેના કારણો સહીત નીચે મુજબ છે.

૧. નકારમાં
૨. આખરી હુકમ મુજબ.

કારણો

મુદા નંબર:- (૧).

સદર કામે ફરીયાદપક્ષે પોતાના કેસની હકીકત પુરવાર કરવા માટે કુલ-૩ જેટલા સાહેદો તપાસવામાં આવેલા છે. તેમજ કુલ-૩ જેટલા દસ્તાવેજી પુરાવા ઉપર આધાર રાખેલ છે. જેમાં પંચસાહેદોનો પુરાવો, ફરીયાદી તથા તપાસ કરનાર અધિકારીનો પુરાવો વિગેરે મહત્વના ગણી શકાય તેવા પુરાવાઓ ફરીયાદપક્ષે રજુ રાખવામાં આવેલા છે.

એવીડન્સ એક્ટની કલમ-૧૦૧ ધ્યાને લઈએ તો, ફરીયાદપક્ષે પોતાનો કેસ નિઃશંકપણે પુરવાર કરવાની તેઓની જવાબદારી છે. આ કામે પ્રથમ પંચસાહેદોનો પુરાવો ધ્યાને લઈએ તો,

(૮) પંચસાહેદોનો પુરાવો :-

આ કામમાં ફરીયાદપક્ષ તરફે આંક-૦૮ વાળા મુદ્દામાલ રીકવર કર્યાના પંચનામાના પંચ સાહેદ આનંદ ખીમાભાઈ સોંદરવાને આંક-૦૭ થી સોગંદ ઉપર તપાસવામાં આવેલ છે અને સદર પંચસાહેદે પંચનામામાં તેઓની સહી હોવાનું જણાવેલ છે. જ્યારે આરોપી તરફેની ઉલટતપાસમાં તેઓએ તૈયાર લખેલ કાગળમાં સહી કરેલ હોવાનું જણાવેલ છે.

જ્યારે આ પંચનામાનાં અન્ય પંચસાહેદ જગદીશ દલસુખભાઈ સોંદરવા મરણ ગયેલ હોય, જેથી તેઓને આ કામે તપાસીને તેઓનો પુરાવો રેકર્ડ કરી શકાયેલ નથી. આમ, ફરીયાદપક્ષે તટસ્થ અને સ્વતંત્ર સાહેદના પુરાવાથી પોતાનો કેસ નિઃશંકપણે પુરવાર કરેલ નથી તેમજ આંક-૦૮ વાળા પંચનામાની કોઈ હકીકત પુરવાર કરેલ નથી.

(૯) ફરીયાદી તથા ત.ક.અમલદારનો પુરાવો :-

(૯.૧) આ કામમાં ફરીયાદપક્ષે આ કામનાં ફરીયાદી વિજયભાઈ ખીમાણંદભાઈ ગાગીયાને આંક-૧૦ થી સોગંદ ઉપર તપાસવામાં આવેલ છે. તેઓએ તેમની સરતપાસમાં પોતાની ફરીયાદ હકીકતને સમર્થનકારી પુરાવો રજુ રાખેલ છે અને જુબાની દરમ્યાન આંક-૧૧ થી અસલ ફરીયાદ રજુ થયેલ છે. જ્યારે આરોપી તરફેની ઉલટતપાસમાં ફરીયાદીએ **એ હકીકતોનો સ્વીકાર કરેલ છે કે,** બનાવવાળો વિસ્તાર જાહેર વિસ્તાર છે સતત વાહનો અને માણસોની અવર-જવર વાળો છે. પેટ્રોલીંગમાં કયા વાહનમા અને કયાં સમયે બનાવ સ્થળે પહોંચેલ તે ફરીયાદમાં જણાવેલ નથી. જ્યારે આ સિવાયની અન્ય હકીકતોને સદર ફરીયાદીએ ઉલટ તપાસમાં નકારી કાઢેલ છે.

આમ, આ ફરીયાદીની ઉપરોક્ત જુબાની જોતાં તટસ્થ અને સ્વતંત્ર સાહેદોના સમર્થન વિનાની એકલા આ સાહેદની જુબાની માનવી આ કોર્ટને ન્યાયના હિતમાં લાગતી નથી.

(૯.૨) આ કામે ફરીયાદપક્ષ તરફે ત.ક.અ., કિશનકુમાર નથુભાઈ બાંટવાને આંક-૧૨ થી સોગંદ પર તપાસેલ છે અને તેઓએ તેમની સરતપાસમાં તેઓની તપાસની કાર્યવાહીને સમર્થનકારી પુરાવો રજુ રાખેલ છે અને તેઓની જુબાનીમાં આંક-૧૩ થી F.S.L. રીપોર્ટ રજુ થયેલ છે. જ્યારે આરોપી તરફેની ઉલટતપાસમાં ત.ક.અમલદારે **એ હકીકતોનો સ્વીકાર કરેલ છે કે,** બનાવવાળો વિસ્તાર જાહેર અને લોકોની અવર-જવરવાળો વિસ્તાર છે. આ કામે પોલીસ સાહેદો સિવાય બીજા કોઈ અન્ય સ્વતંત્ર સાહેદોના નિવેદનો નોંધેલ નથી.તેઓએ લીધેલ સાહેદોના નિવેદનમાં પંચોના નામ દર્શાવેલ નથી. જ્યારે આ સિવાયની અન્ય હકીકતોને સદર સાહેદે ઉલટતપાસમાં નકારી કાઢેલ છે.

આમ, આ ત.ક.અમલદારની ઉપરોક્ત જુબાની જોતાં તટસ્થ અને સ્વતંત્ર સાહેદોના સમર્થન વિનાની એકલા આ સાહેદની જુબાની માનવી આ કોર્ટને ન્યાયના હિતમાં લાગતી નથી.

(૧૦) આમ, આ કામે ઉપરોક્ત સાહેદો સિવાય બીજા કોઈ સાહેદને ફરીયાદપક્ષે તપાસેલ નથી અને ફરીયાદપક્ષે વિ.એ.પી.પી.શ્રીએ પુરાવો બંધ કરવાની મૌખિક વિનંતી કરતા ફરીયાદપક્ષનો પુરાવો બંધ કરેલ છે.

(૧૧) હવે, ઉપરોક્ત ચર્ચેલ મૌખિક તથા લેખિત પુરાવાઓનું સંયુક્ત વિશ્લેષણ કરીએ તો આ કામમાં ફરીયાદીએ તેમની જુબાનીમાં ઉલટમાં બનાવવાનો વિસ્તાર જાહેર વિસ્તાર છે અને માણસોની અવર-જવર વાળો વિસ્તાર છે તેમ જણાવેલ છે તેમ છતાં આ કામમાં ત.ક.અમલદારે તપાસના કામે ત્યાંથી એટલે કે સ્થળ ઉપરથી કે આજુબાજુથી કોઈના નિવેદનો લીધેલ નથી કે તેઓને તપાસેલ નથી અને આ કામની ફરીયાદ પંચનામું કર્યા બાદ આપેલ હોવા છતાં કોઈ પંચના નામ સરનામા ફરીયાદમાં જણાવેલ નથી તેમજ ઉપર ચર્ચા કરી તે મુજબ તટસ્થ અને સ્વતંત્ર પંચસાહેદેએ ફરીયાદપક્ષના કેસને કે આંક-૦૮ વાળા પંચનામા ને બિલકુલ સમર્થન કરેલ નથી અને આ પંચસાહેદેએ તેમની જુબાનીમાં બનાવવાની જગ્યાએ બોલાવ્યાની હકીકત કે બનાવવાની જગ્યાએથી દેશી દારૂ કબજે કર્યાની હકીકતનો ઈન્કાર કરેલ છે અને તેથી તેમને ફરી ગયેલા જાહેર કરેલ છે અને તે રીતે કોઈ સ્વતંત્ર અને તટસ્થ સાહેદે ફરીયાદીની જુબાનીને કે ત.ક.અમલદારની જુબાનીને સમર્થન કરતો પુરાવો આપેલ નથી. તેમજ આ કામે આંક-૧૩ થી રજુ થયેલ F.S.L. નો પુષ્ઠકરણનો અહેવાલ માની લેવામાં આવે તો પણ ફરીયાદપક્ષ આરોપી સામેનો કેસ તટસ્થ અને સ્વતંત્ર પંચસાહેદોના સમર્થનના અભાવે સાબિત કરી શકેલ નથી. તેમજ આ કામમાં ફરીયાદમાં પંચનામાનો સમય લખેલ છે પરંતુ પેટ્રોલીંગમાં કેટલા વાગ્યે નિકળેલા તે તથા બનાવવાની જગ્યાએ કેટલા વાગે પહોંચેલા તે અને પેટ્રોલીંગમાં કયા વાહનમાં નિકળેલા તે કે તે વાહનનો નંબર પણ ફરીયાદમાં કે ફરીયાદીની જુબાનીમાં કે ત.ક.અમલદારની જુબાનીમાં ક્યાંય જણાવેલ નથી અને ત્યારે આ તમામ હકીકતો ધ્યાને લેતાં તેમજ નામદાર ગુજરાત હાઈકોર્ટનો સ્ટેટ ઓફ ગુજરાત વિ. અબુ બકર ઉર્ફે અબુ ભાખર હાજી ઈસ્માઈલ હાજી સુલેમાનનો કેસ લો જોતાં તેમાં નામદાર ગુજરાત હાઈકોર્ટે તટસ્થ અને સ્વતંત્ર સાહેદોના સમર્થન વિનાની પોલીસ અધિકારીની જુબાની માનેલ નહીં અને ત્યારે આ કેસ લો તેમજ ઉપરોક્ત ચર્ચેલ તમામ હકીકતો ધ્યાને લેતાં ફરીયાદપક્ષે આરોપી સામેનો ગુનો નિ:શંકપણે પુરવાર કરેલ નથી અને આરોપીએ ગુનો કરેલ છે કે નહીં તે અંગે કોર્ટના મનમાં જરા પણ શંકા ઉત્પન્ન થાય તો તેનો લાભ આરોપીને મળે તેમ આ કોર્ટ માને છે અને આમ, આ કામના આરોપી સામેનો કેસ ફરીયાદપક્ષ નિ:શંકપણે સાબીત કરવામાં

નિષ્ફળ ગયેલ હોય આરોપીને આ ગુનાના કામેથી શંકાનો લાભ આપી છોડી મુકવા ન્યાયના હિતમાં લાગે છે અને તેથી આ કામની ઉપરોક્ત વિગતવાર ચર્ચેલ તમામ હકીકતો જોતાં મુદ્દા નં.૧ નો નિર્ણય નકારમાં ઠરાવવામાં આવે છે.

મુદ્દા નંબર:- (૨).

(૧૨) આ કામના મુદ્દા નં.-૦૧ નો નિર્ણય ધ્યાને લેતાં તથા ઉપરોક્ત ચર્ચેલ તમામ હકીકતો ધ્યાને લેતાં આ કામમાં ન્યાયના હિતમાં નીચે મુજબનો આખરી હુકમ કરવામાં આવે છે.

-: હુકમ :-

આ કામનાં આરોપીને બી.એન.એસ.એસ.ની કલમ-૨૭૧(૧) અન્વયે ગુજરાત પ્રોહીબીશન એક્ટની કલમ-૬૫(એએ) મુજબના શિક્ષાપાત્ર ગુના માંથી શંકાનો લાભ આપીને છોડી મુકવાનો હુકમ ફરમાવવામાં આવે છે.

આ કામમાં મુદામાલ પાવતીમાં જણાવ્યા મુજબનો પ્રોહી. મુદામાલનો અપીલ સમય પુરો થયા બાદ નીતી-નિયમો મુજબ નાશ કરવો.

આરોપીએ બી.એન.એસ.એસ.ની કલમ-૪૮૧ મુજબ અપીલના કામે જરૂર પડ્યે હાજર થવા બાબતેના છ માસ સુધીની મુદતના રૂા. ૫,૦૦૦/- (અંકે રૂપિયા પાંચ હજાર પુરા) ના જામીન તથા તેટલી જ રકમના જાતમુચરકા અત્રેની કોર્ટમાં આપવાના રહેશે.

આ હુકમ આજરોજ તા.૨૩મી, માહે-એપ્રિલ, સને-૨૦૨૬ ના રોજ ખુલ્લી અદાલતમાં વાંચી, સંભળાવી જાહેર કર્યો.

તા.૨૩-૦૪-૨૦૨૬.

સ્થળ : કુતિયાણા

(કલ્પેશ લક્ષ્મણભાઈનાડિયા)

જ્યુડીશીયલ મેજીસ્ટ્રેટ ફર્સ્ટ ક્લાસ,
કુતિયાણા.

જજ કોડ: જીજે૦૧૪૩૩